

വൈദ്യുതി കുടിശ്ശിക

190(204) പ്രൊഫ. ആബിദ് ഹുസൈൻ തങ്ങൾ: താഴെക്കാണുന്ന ചോദ്യങ്ങൾക്ക് വൈദ്യുതി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് വൈദ്യുതി കുടിശ്ശികയിനത്തിൽ 2016 മുതൽ എത്ര തുക കിട്ടിയിട്ടുണ്ട്; ജില്ല തിരിച്ചുള്ള കണക്ക് ലഭ്യമാക്കുമോ?

31-3-2021-ലെ കണക്കുകൾപ്രകാരം അനുവരെയുള്ള ആകെ വൈദ്യുതി കുടിശ്ശിക 2342.34 കോടി രൂപയാണ്. 30-6-2021-ലെ കണക്കുകൾപ്രകാരം അനുവരെയുള്ള ആകെ വൈദ്യുതി കുടിശ്ശിക 2935.77 കോടി രൂപയാണ്. 30-6-2021 വരെയുള്ള ആകെ കുടിശ്ശികയിൽ LT വിഭാഗത്തിലെ വൈദ്യുതി കുടിശ്ശിക 1479.86 കോടി രൂപയാണ്. LT വിഭാഗത്തിലെ ജില്ല തിരിച്ചുള്ള കണക്ക് പട്ടിക ഇതോടൊപ്പം അനുബന്ധം -I ആയി ചേർക്കുന്നു.*

(ബി) വൈദ്യുതി കുടിശ്ശിക അടയ്ക്കുവാനുള്ള സർക്കാർ/അർദ്ധസർക്കാർ/പൊതുമേഖലാ സ്ഥാപനങ്ങളുടെ വിവരം ലഭ്യമാക്കുമോ; വ്യക്തികളുടെ ആകെ കുടിശ്ശിക തുക വിവരം ലഭ്യമാക്കുമോ?

വൈദ്യുതി കുടിശ്ശിക അടയ്ക്കുവാനുള്ള സർക്കാർ/അർദ്ധസർക്കാർ/പൊതുമേഖലാ സ്ഥാപനങ്ങൾ, വ്യക്തികൾ എന്നീ വിഭാഗങ്ങളുടെ 30-6-2021 വരെയുള്ള ആകെ കുടിശ്ശിക വിവരം ഇതോടൊപ്പം അനുബന്ധം -II ആയി ചേർക്കുന്നു.*

(സി) വൈദ്യുതി കുടിശ്ശിക അടയ്ക്കുവാനുള്ള എത്ര സ്ഥാപനങ്ങൾക്ക് ബോർഡും സർക്കാരും സ്റ്റേ നൽകിയിട്ടുണ്ട്; സ്റ്റേ ലഭിച്ചിട്ടുള്ള സ്ഥാപനങ്ങളുടെ വിവരം ലഭ്യമാക്കുമോ?

കോവിഡ് മഹാമാരിയുടെ പശ്ചാത്തലത്തിൽ, 2020 മാർച്ച് മാസം മുതൽ സർക്കാർ പ്രഖ്യാപിച്ച ലോക്ക്ഡൗൺ നിയന്ത്രണ കാലങ്ങളിലെ വൈദ്യുതി ബിൽ തുക ഒടുക്കുന്നതിൽ സർക്കാർ നിർദ്ദേശപ്രകാരം ഉപഭോക്താക്കൾക്ക് ഇളവുകൾ നൽകുകയും തവണകളായി തുക അടയ്ക്കുവാനുള്ള സൗകര്യം അനുവദിക്കുകയും പലിശയില്ലാതെ 31 ഡിസംബർ 2020 വരെ ബിൽ അടയ്ക്കുവാൻ സാവകാശം നൽകുകയും ചെയ്തിരുന്നു. മേൽപ്പറഞ്ഞ ആനുകൂല്യം പ്രയോജനപ്പെടുത്തി നിരവധി ഉപഭോക്താക്കളും സ്ഥാപനങ്ങളും വൈദ്യുതി ചാർജ്ജ് അടയ്ക്കുവാൻ സാവകാശം നേടിയിട്ടുണ്ട്. ഇതുകൂടാതെ, കോവിഡ് വ്യാപനം രണ്ടാം തരംഗത്തിൽ അതിരൂക്ഷമായി പടരുന്ന സാഹചര്യത്തിൽ, സംസ്ഥാന സർക്കാർ പ്രഖ്യാപിച്ച ലോക്ക്ഡൗൺമൂലം വൈദ്യുതി മോഷണം, വൈദ്യുതി സുരക്ഷാ ഭീഷണി എന്നിവ

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

ഒഴികെയുള്ള സാഹചര്യങ്ങളിൽ വൈദ്യുതി വിച്ഛേദിക്കൽ നടപടികൾ കെ.എസ്.ഇ.ബി.എൽ. നിർത്തിവയ്ക്കുകയും ചെയ്തിട്ടുണ്ട്. കോവിഡിന്റെ രണ്ടാം തരംഗത്തിനെ തുടർന്ന് സംസ്ഥാന സർക്കാർ നിർദ്ദേശങ്ങൾക്ക് അനുസൃതമായി ചില ഉപഭോക്താക്കൾക്ക് ഇളവുകൾ നൽകുകയും തവണകൾ അനുവദിക്കുകയും 2021 സെപ്റ്റംബർ 30 വരെ ബിൽ അടയ്ക്കാൻ സാവകാശം നൽകുകയും ചെയ്തിട്ടുണ്ട്.

(ഡി) കുടിശ്ശിക അടയ്ക്കാത്ത എത്ര സ്ഥാപനങ്ങളുടെയും വ്യക്തികളുടെയും വൈദ്യുതി ഡിസ്കണക്ട് ചെയ്തിട്ടുണ്ട്; വ്യക്തമായ വിവരം ലഭ്യമാക്കുമോ?

2016 മുതൽ 2021 വരെ വൈദ്യുതി തുക അടയ്ക്കാത്തതിനാൽ വൈദ്യുതി ബന്ധം വിച്ഛേദിക്കപ്പെട്ടിട്ടുള്ള ഉപഭോക്താക്കളുടെ വിവരം ഇതോടൊപ്പം അനുബന്ധം -III ആയി ചേർക്കുന്നു.*

ആലപ്പുഴ നിയോജകമണ്ഡലത്തിൽ വൈദ്യുതി വകുപ്പ് നടപ്പിലാക്കുന്ന പദ്ധതികൾ

191(205) ശ്രീ. പി. പി. ചിത്തരഞ്ജൻ: താഴെക്കാണുന്ന ചോദ്യത്തിന് വൈദ്യുതി വകുപ്പുമന്ത്രി സദയം മറുപടി നൽകുമോ:

ആലപ്പുഴ നിയോജകമണ്ഡലത്തിൽ വൈദ്യുതി വകുപ്പ് നടപ്പിലാക്കുന്ന പദ്ധതികളുടെ വിശദവിവരം ലഭ്യമാക്കാമോ?

ആലപ്പുഴ നിയോജകമണ്ഡലത്തിൽ വിതരണ വിഭാഗത്തിൽ, 'ദ്യുതി' പദ്ധതിയിൽ ഉൾപ്പെടുത്തി 36 കി.മീ എച്ച്.ടി. ABC ലൈനും 53 കി.മീ. എൽ.ടി. ABC ലൈനും 219 കി.മീ. എൽ.ടി. OH ലൈനും നിർമ്മിക്കുന്ന പ്രവൃത്തികളും 21 പുതിയ ട്രാൻസ്ഫോർമറുകൾ സ്ഥാപിക്കുന്ന പ്രവൃത്തിയും 235 കി.മീ. ലൈൻ റീ-കണ്ടക്റ്റിംഗ് നടത്തുന്ന പ്രവൃത്തികളും ഉൾപ്പെടെ ആകെ 1583 ലക്ഷം രൂപയുടെ പ്രവൃത്തികൾ ആസൂത്രണം ചെയ്തു നടപ്പിലാക്കിവരുന്നു. കൂടാതെ ഫിലമെന്റ് ബൾബുകൾക്കും ഫ്ലൂറസെന്റ് വിളക്കുകൾക്കും പകരം കാര്യക്ഷമതയുള്ള എൽ.ഇ.ഡി. ബൾബുകൾ വിതരണം ചെയ്യുന്ന 'ഫിലമെന്റ് രഹിത കേരളം' പദ്ധതി, പരമ്പരാഗത തെരുവ് വിളക്കുകൾ മാറ്റി എൽ.ഇ.ഡി. ലൈറ്റുകൾ സ്ഥാപിക്കുന്ന "നിലാവ്" പദ്ധതി എന്നിവയും ആലപ്പുഴ നിയോജകമണ്ഡലത്തിൽ നടന്നുവരുന്നു. ആലപ്പുഴ നിയോജകമണ്ഡലത്തിൽ വൈദ്യുതി പ്രസരണ മേഖലയിൽ നിലവിലുള്ള 66 കെ.വി. സ്റ്റാൻഡേർഡിലുള്ള ആലപ്പുഴ സബ്സ്റ്റേഷനും അനുബന്ധ ലൈനുകളും 110 കെ.വി ആക്കുന്നതിനുള്ള നടപടികളും പുരോഗമിക്കുന്നു.

*നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.